

ቀርኒ አፍሪቃ አብ አፈፌት ሓድሽ ምዕራፍ

አብ መፋርቕ 20 ዘመን፡ ቀጥታዊ መግዛእቲ ካብ ዘብቅዕ ንድሓር፡ ዞባ ቀርኒ አፍሪቃ ንአስታት 80 ዓመታት፡ ካብ ኩናትን ግጭትን አዕሪፉ አይፈልጥን። ሰለስተ ወለዶታት ሰላማዊ አየር አስተንፊሶም አይፈልጡን። ሱር መሰረት ናይዚ ዕድል ወለዶታት ዘኸሰረ ህውከት'ዚ፡ ፖሊሲታት ሓድሽ መግዛእቲ ከምኡ'ውን ግሎባዊ ስትራቴጂ ዝድርኻቱ አራግጽ ርእሰ-ሓያላን አብ ዘመን ዝሒል ኩናትን ድሕሪኡን'ዩ። መጋበርያ ስርዓታት ምርካብን ዘቤታዊ ድኻማትን ድማ ምቹእ ባይታ ፈጠርሉ። ድሕሪ'ዚ ዘሕዝን ታሪኽ፡ ሎሚ፡ ዞባና አብ አፈፌት ሓድሽን ትስፋውን ምዕራፍ ይርከብ። ነዚ ምዕባላ'ዚ ዝወለደ ብቕንዱ ዝሓለፈ መሪርን አኸሳሪን ተሞኩሮ ዝኹስኹሶ ንቕሓት'ዩ። አብ ኢትዮጵያ አንጻር ከፋፋሊን ዓሌታዊን ፖለቲካ ዝማዕበለ ንቕሓት፡ አብ 2018 ንመጋበርያ ስርዓት ወያነ ካብ ስልጣን ምግላፉ፡ ሓደ ካብ ምልክታት ምብቃዕ ዝሓለፈ መዋእል'ዩ ነይሩ። ክንዲ ዝኾነ፡ ድሕሪ'ዚ ፍጻመ'ዚ፡ ቅልጡፍን ብዙሕን ፍጻመታት ተደራሪቡ። ኤርትራን ኢትዮጵያን ካብ ኩነተ-ኩናት ወጺኦን ናብ ምሕዝነትን ምትሕብባርን አምራሕን፡ ሶማሊ እውን ሰዲባተን። እዚ ምዕባላ'ዚ ዝፈጠሮ ስንባደ ድማ፡ ምዕልባጥ ዝተሳዕሩ ሓይልታት አኸቲሉ፡ አብዚ ዝሓለፈ ክልተ ዓመት፡ ብመቕዘፍትን ስቓይን ህዝቢ ትግራይ መንኰርኰር ታሪኽ ንድሕሪት ንምምላስ ተሃቂኑ። ግን አይተኻእለን። ውጽኢቱ ስዕረትን ዘሕዝን ህልቂትን ኮይኑ። ባህጊ ሰላምን ምዕባላን ህዝብታት ልዕሊ ውዲታት ሕንከራ ዓሪጉ፡ ነቲ ዝሓለፈ ግናይ ታሪኽ ናብ ዘይምለሰሉ መቓብር ይኸቶ አሎ። ራእይ ህዝቢን መንግስቲን ኤርትራ፡ ሰላምን ፍትሒን ዝሰፈና ሃገር ልምዓትን ቀጻሊ ዕብዮትን ምህናጽ'ዩ። እዚ ዘቤታዊ ራእይ'ዚ ክሰምር፡ ህላወ ሰላማዊ፡ ርጉእን ተመላላእን ጎደቦ፡ ቅርዕው ዞባዊ ዝምድናታትን ቁጠባዊን ልምዓታዊን ሽርክነትን ወሳኒ ምጻኑ፡ ብዓንተቦኡ ጽኑዕ እምነት ህዝቢን መንግስቲን ኤርትራ እዩ ነይሩ። ብርግጽ ድማ፡ ናይ ሓባር መጻኢን ዕድልን ዝጠምሮም ህዝብታት ዞባ ቀርኒ አፍሪቃ፡ ዝዚፍ ሰብአዊ ዓቕሚን ዘይተአደነ ዕቕር ተፈጥሮአዊ ጸጋን ዘለዎም እዮም። ክንዲ ዝኾነ ንልምዓትን ምዕባላን ሓነቕቲ ዝኾኑ ጸጥታዊ ጸገማት ብምእላይ፡ ሰላም ዘውሕስ፡ ቁጠባዊ ምትእስሳር ዘደልድል፡ ሕውነት፡ ማዕርነትን ምትሕብባርን ዘማዕብል፡ ሓባራዊ ቁጠባዊ ምዕባላን ሽርክነትን ዘደንፍዕ ባይታ ክፈጥሩ፡ ጉዕዞ ዕብዮት ዘሕንብብ ልክዕን መተካእታ ዘይርከቦን ሕርያ እዩ። እዚ ዘይንቕነቕ መርገጺ ኤርትራ ኮይኑ፡ ነዊሕን ዓቃልን ዘይተሓለለን ቃልሲ ዝተኻየደሉ'ዩ። ድሕሪ ናይ ሰለስተ መዋእል ዘይግባእ ክሳራ እምበኣር፡ እዚ ሕጂ እንኣትዎ ዘለና መድረኽ፡ አዎንታዊ ስጉሚ አብ ጉዕዞ ዕብዮት

ህዝብታት ቀርኒ አፍሪቃዎ። ክኸፍቶ ዝኸእል ዕድላት ድማ እምብዛ ርኢብ  
እዩ። ክንዲ ዝኸነ ተኸሲቱ ዘሎ ባና ትስፋውን ብሩህን መጻኢ፡ በቲ ሒዝዎ  
ዘሎ አንፈት ብሰሉጥ ገሰጊሱ፡ እቲ ብዙሕ ዝተደኸመሉን ዋጋ ዝተኸፍለሉን  
ዕላማ ተዓዊቱ፡ ባህጊን ድሌትን ህዝብታት ዞባና ከስምር፡ ዝተረፈ ቀሪም፡  
ብጥንቁቕ ሜላን ብዝወሓደ ክሳራን እናቐረምካ፡ መኸተምታ ዝሓለፈ ምዕራፍ  
ብምልኣት አረጋጊጽካ፡ ቃልሲ ሰለስተ ወለዶታት ኣብ ሸቶኡ ንምብጻሕ፡  
ብተዛማዲ ተሪፉ ዘሎ ዝወሓደ ዕማም ብጽፈት ምዝዛም የድሊ።

ሓዳስ ኤርትራ

ቦርድ ክፍሊ ጋዜጣ

ዓርቢ 14 ጥቅምቲ 2022